

Published:

February 02, 2026

**Purification of the Self (Tazkiyah Al-Nafs):
Guidance from The Prophetic Biography (Seerah of The Prophet ﷺ)
An Analytical Study**

تزکیہ نفس: سیرت نبوی ﷺ سے رہنمائی ایک تجزیاتی مطالعہ

Muhammad Nasir Nazir

MS Islamic Studies, Superior University, Lahore

Dr. Neelam Bano

Assistant Professor, Superior University, Lahore

Email: Nealam.bano@superior.edu.pk

Abstract:

Tazkiyah al-Nafs, or the purification of the soul, is a central concept in Islamic spirituality, aiming at the moral and spiritual refinement of the individual. The life of Prophet Muhammad (peace be upon him) serves as the perfect model for achieving this inner purification. His See rah (biography) provides comprehensive guidance on developing sincerity, humility, patience, self-restraint, and consciousness of Allah (taqwa). This study explores how the Prophet's actions, teachings, and character traits offer practical steps for self-purification. By examining key aspects of his life such as his worship, interpersonal conduct, and response to adversity this paper highlights how embodying the Prophetic example can lead to personal spiritual growth and a morally sound society. The See rah is not only a historical account but also a timeless guide for those seeking inner reform and nearness to Allah.

Keyword: Tazkiyah Al-Nafs, Seerah of The Prophet ﷺ, Islamic Spirituality, Moral And Spiritual Development, Taqwa, Sincerity, Patience, Humility, Self-Restraint, Prophetic Character

اپنے نفس کا پاک ہونا انسان کی بنیادی ضرورت ہے، اسی لیے ہر فرد پر اس کی اصلاح فرض کی گئی ہے۔ اور اس اصلاح کا اصل منبع اللہ کی نازل کردہ کتاب ہے۔ جبکہ رسول اللہ ﷺ کی حیثیت اور مقام مزکی اور مربی کا ہے۔ آپ ﷺ کی تمام جدوجہد کی غرض و غایت اور مقصود و منتہا انسانی نفوس کا تزکیہ تھا۔ چونکہ عمل تزکیہ کے لیے رسول اکرم ﷺ کی شخصیت مرجع اور عملی نمونہ قرار دی گئی ہے لہذا تزکیہ طلب ہر انسان کے لئے لازم ہے کہ وہ آپ ﷺ کے اسوہ حسنہ کی پیروی کرے اور تعلیمات اسلامیہ کو مشعل راہ بنائے۔ رسول اکرم ﷺ کی بعثت سے متعلق آیات قرآنیہ کا مطالعہ کرنے سے اس عظیم مقصد کی وضاحت ہوتی ہے جس کی خاطر آپ ﷺ پوری زندگی کے شب و روز اور مہ و سال سرگرم اور مصروف عمل رہے۔

Published:
February 02, 2026

ارشاد الہی ہے:

هُوَ الَّذِي بَعَثَ فِي الْأُمَمِينَ رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ¹

"وہی ہے جس نے اُمیوں (ان پڑھ لوگوں) میں انہی میں سے ایک رسول بھیجا، جو ان پر اس کی آیات کی تلاوت کرتا ہے، ان کے نفوس کو پاکیزہ بناتا ہے، اور انہیں کتاب و حکمت کی تعلیم دیتا ہے، حالانکہ وہ اس سے پہلے کھلی گمراہی میں تھے۔

انبیاء کرام علیہم السلام کی بعثت کا حقیقی مقصود نفوس انسانیہ کا تزکیہ ہے۔ سیدنا ابراہیم علیہ السلام نے رسول کی بعثت کی جو دعا فرمائی، قرآن کریم اس کا مقصد انسانی نفوس کا تزکیہ بیان کرتا ہے۔ قرآن مجید نے اس کا ذکر یوں کیا ہے:

رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ²
"اے ہمارے پروردگار! ان ہی لوگوں میں سے ایک ایسا رسول بھیج جو انہیں تیری آیات سنائے، کتاب و حکمت کی تعلیم دے، اور ان کے نفوس کو پاکیزہ بنائے۔ یقیناً تو ہی سب پر غالب، اور بڑی حکمت والا ہے۔

اللہ تعالیٰ نے سیدنا ابراہیم علیہ السلام کی دعا قبول فرمائی چنانچہ آپ ﷺ کی بعثت اور اس کے مقاصد کو یوں بیان فرمایا:

كَمَا أَرْسَلْنَا فِيكُمْ رَسُولًا مِّنْكُمْ يَتْلُو عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ³
چنانچہ ہم نے تم میں سے ایک رسول تم ہی میں سے بھیجا جو تمہیں ہماری آیات سناتا ہے اور تمہارا تزکیہ کرتا ہے اور تمہیں کتاب و حکمت کی تعلیم دیتا ہے اور وہ باتیں سکھاتا ہے جو تم نہیں جانتے تھے۔

رسول اکرم ﷺ کی بعثت کی اصل غرض و غایت تزکیہ ہے۔ کتاب و حکمت کی تعلیم وہ ذریعہ اور وسیلہ ہے جس سے تزکیہ کا عمل ہوتا ہے۔

تزکیہ کا مفہوم:

ابن منظور کے نزدیک زکا، يزكو، زكاء سے مراد "المناة الرابع" صفوة الشیء (صاف ستھرا بنانا اور نشوونما دینا) ہے۔

تزکیہ سے مراد تطہیر نفس ہے۔ تزکیصم سے مراد تطہیر ہم "زکوۃ" کا مطلب طہرۃ الاموال ہے الزکوۃ ما اخرجت من مالک لتطهرو به⁴

¹ سورۃ البقرہ 62:2

² سورۃ البقرہ 2:129

³ سورۃ البقرہ 2:151

⁴ ابن منظور، جمال الدین محمد بن مکرم، لسان العرب، 357/14، نشر ادب الحوزہ قم ایران 1405ھ

Published:

February 02, 2026

مفسر قرآن امام فخر الدین رازی نے تزکیہ سے مراد تطہیر کے لئے آتا ہے۔ قد افلح من تزکی کی تفسیر فرماتے ہوئے ہیں "تطہیر من دنس الشکر" ⁵

احمد مصطفیٰ المراءغی "ويزکیهم" کی تفسیر کرتے ہوئے لکھتے ہیں:

ای ویطهر نفوسهم من الشکر وضرب المعاصی التي تدسیها وتفسد الاخلاق وتقوض نظم المجتمع ویعودها لالاعمال الحسنة التي تطیع فیها ملکات الخیر التي ترضی المولی جل وعلا ⁶

یعنی وہ ان کے نفوس کو شرک اور اخلاق کو بگاڑنے والے اور منظم معاشرے کو منہدم کر دینے والے گناہوں سے پاک کرتا ہے ان کو ایسے اعمال حسنہ کا خوگر بناتا ہے جن سے اللہ کو راضی کرنے والی خیر کی صلاحیتیں اجاگر ہوتی ہیں۔

سورۃ البقرہ کی ایک آیت کی توضیح کرتے ہوئے فرمایا "یزکیهم" سے مراد ای یطهر نفوسکم من ادران الرذائل التي کانت فاشیة فی العرب من وادالبئات و قتل الا و لا دو

تخلصا من النقیة و سبک الدماء و صحت الاسباب ویغرس فیها الاخلاق و حمید الاداب ⁷

یعنی وہ تمہارے نفوس کو ان عربوں میں رائج گناہوں، مثلاً بچپوں کو زندہ درگور کرنا، نان و نفقہ کے خوف سے اولاد کو قتل کرنا اور گھٹیا مقاصد کیلئے انسان کو تشدد، نفرت اور سفاکی جیسی آلائشوں سے نکال کر اسے حسن اخلاق اور تہذیب و شائستگی کی طرف راغب کرتا ہے۔ "سید مودودی نے تزکیہ کے جامع معنی مراد لیے ہیں۔ ان کے نزدیک تمام افکار و اعمال کی درستگی اور اصلاح کا نام تزکیہ ہے "تزکیہ اور سنوارنے کا عمل انسانی خیالات، عادات، معاشرت، تمدن، سیاست غرض ہر چیز پر

محیط ہے۔" ⁸

امین احسن اصلاحی تزکیہ کا مفہوم بیان کرتے ہوئے لکھتے ہیں: تزکیہ کے لغوی معنی کسی چیز کو صاف ستھرا بنانا اور پڑوان چڑھانا ہے۔ "اصطلاحی طور پر نفس کی اصلاح

سے مراد یہ ہے کہ اسے بُری خواہشات اور غلط میلانات سے ہٹا کر نیکی، تقویٰ اور خدا ترسی کی راہ پر گامزن کیا جائے، تاکہ وہ اعلیٰ درجہ کمال تک پہنچ سکے۔" ⁹

تزکیہ نفس کی ضرورت و اہمیت:

⁵ فخر الدین، محمد بن عمر، الرزازی، التفسیر الکبیر، 147/32، مکتبہ الاعلام الاسلامیہ، ایران

⁶ احمد مصطفیٰ المراءغی، تفسیر المراءغی، 217/1، دار احیاء التراث العربی، بیروت، 1985ء

⁷ البیاض 18

⁸ مودودی، ابوالاعلیٰ سید، تفہیم القرآن، 112/1 ادارہ ترجمان القرآن، لاہور، 1994ء

⁹ امین احسن اصلاحی، تزکیہ نفس، ص: 34، ملک سنٹر تاجران فیصل آباد

Published:
February 02, 2026

جو شخص دنیا و آخرت میں حقیقی فلاح کا خواہاں ہو، اس کے لیے تزکیہ نفس ناگزیر ہے۔ تزکیہ نفس کے بغیر نہ دنیا کی زندگی سنور سکتی ہے اور نہ آخرت کی کامرانی حاصل ہو سکتی ہے۔ انسانی کردار، اعمال اور نیتوں کی اصلاح اسی تزکیہ کے ذریعے ممکن ہے۔

اسی حقیقت کی وضاحت کرتے ہوئے مولانا امین احسن اصلاحی فرماتے ہیں

"پھر یہ حقیقت بھی قرآن مجید سے ثابت ہے کہ تزکیہ ہر شخص کا فلاح اور نجات آخرت کے لئے ایک ضروری شرط ہے۔ تزکیہ تمام دین و شریعت کی غایت اور تمام انبیاء کی بعثت کا اصلی مقصود ہے۔ انبیاء کرام کی سرگرمیاں ظاہر میں خواہ کتنے ہی مختلف پہلو رکھتی ہوں لیکن باطن میں ان کا ہدف انسان اور انسانی معاشرے کے تزکیہ کے سوا اور کچھ نہیں ہوتا"¹⁰

حضرت موسیٰ علیہ السلام کو فرعون کی طرف بھیجا گیا تاکہ وہ تزکیہ اختیار کرے اور تباہی سے بچ جائے قرآن مجید نے اس کا تذکرہ یوں بیان فرمایا:

اِذْهَبْ اِلٰی فِرْعَوْنَ اِنَّهُ طَغٰ فُجُلًا ۖ لَّكَ اِلٰی اَنْ تَزَيَّ 11

"فرعون کے پاس جا، وہ حد سے تجاوز کر چکا ہے، اور اس سے نرمی سے کہہ: کیا تو چاہتا ہے کہ اپنے نفس کو پاک کر لے
نفس کی پاکیزگی کے لیے انسان کو اللہ کے نبی کی طرف رجوع کرنا لازم ہے، اور نبی کی ذمہ داری یہ ہے کہ وہ تزکیہ کے خواہش مند کو کبھی مایوس نہ کرے ایک تزکیہ طلب نابینا کی طرف رسول اکرم ﷺ کی عدم توجہ دیکھ کر اللہ تعالیٰ کی طرف سے وحی اتری۔ فرمایا

عَبَسَ وَ تَوَلَّى اَنْ جَاءَهُ الْاَعْمٰی ۚ وَ مَا يُدْرِیْكَ لَعَلَّہٗ یَزَيَّ 12

"تیوری چڑھائی اور منہ پھیرا اس پر کہ اس کے پاس وہ نابینا حاضر ہوا اور تمہیں کیا معلوم شاید وہ ستھرا ہونے آیا ہو۔"
اخروی زندگی میں انسان کی فلاح اور نجات کا انحصار سراسر اس بات پر ہے کہ اس نے تزکیہ نفس کیا کہ نہیں دراصل وہاں کامیاب وہی قرار پائے گا جس نے اپنے نفس کا تزکیہ کیا۔ ارشاد باری تعالیٰ:

قَدْ اَفْلَحَ مَنْ تَزَيَّ 13

"اس نے فلاح پائی جس نے تزکیہ کیا"

¹⁰ امین احسن اصلاحی، تزکیہ نفس، ص: 19-20، ملک سنٹر تاجران فیصل آباد

¹¹ سورۃ النازعات 79: 17، 18

¹² سورۃ عبس 80: 1-3

¹³ سورۃ الاعلیٰ 87: 14

Published:
February 02, 2026

نفس لوامہ: ایک داخلی محتسب:

نفس مارہ کے مد مقابل انسان کے پاس ایک مثبت قوت اور صلاحیت بھی موجود ہے جس کو وہ اپنے دفاع کیلئے استعمال کر سکتا ہے وہ ہے نفس لوامہ جس کی خبر قرآن نے دی ہے: ولا اقسام بالنفس اللوامۃ¹⁴ اور نہیں میں قسم کھاتا ہوں ملامت کرنے والے نفس کی، یعنی ضمیر کی جو انسان کی برائی پر ملامت کرتا ہو۔ ایک انسان میں متضاد صفات پائی جاتی ہیں۔ وہ فرشتوں جیسا نہیں ہے۔ فرشتے نور سے تخلیق کئے گئے ہیں۔ ان میں عصیان اور شرکامادہ ہی موجود نہیں ہے۔ الہی احکامات سے وہ نہ انحراف کرتے ہیں نہ اس کی صلاحیت رکھتے ہیں "اگر انسان اپنی اصل فطرت اور اعلیٰ مقام کو پہچان لے، تو وہ روحانیت میں فرشتوں سے بھی برتر ہو سکتا ہے۔ اگرچہ انسان بعض حیوانی صفات میں دیگر جانوروں کے ساتھ اشتراک رکھتا ہے، تاہم وہ محض جانور نہیں ہے، بلکہ عقل و شعور اور اخلاقی ذمہ داری کے باعث ایک اعلیٰ مقام رکھتا ہے۔ لیکن جب وہ اس مقام سے تنزل اختیار کرتا ہے تو جانوروں سے بھی زیادہ پست ہو جاتا ہے۔ قرآن مجید اس حقیقت کو یوں بیان کرتا ہے کہ ایسے لوگ جانوروں کی مانند ہیں، بلکہ ان سے بھی زیادہ گمراہ جیسا کہ ارشاد باری تعالیٰ ہے۔

: یا کلون کما تاكل الانعام¹⁵

"وہ ایسے کھاتے ہیں جیسے جانور"

حضرت شاہ ولی اللہ رحمۃ اللہ البالغہ میں انسانی فطرت اور اس کے اخلاق و اعمال کا تذکرہ کرتے ہوئے فرماتے ہیں "یاد رکھو نفس انسانی کی جبلت یہ ہے کہ وہ اپنی خواہشات کے پیچھے پڑا ہے۔ اس کی یہ عادت اس وقت تک نہیں چھوڑتی جب تک نور ایمان اس پر اس طرح مسلط نہ ہو کہ اس کو مقہور و مغلوب کر دے۔"¹⁶

تزکیہ نفس: اللہ کا فضل و کرم:

نیکی اور بدی کی اس داخلی کشمکش اور خیر باشر کی اس خارجی معرکہ آرائی میں "نفس لوامہ" نہایت اہم کردار ادا کرتا ہے۔ لیکن "نفس مطمئنہ" کی حالت حاصل کرنے کے لیے انسان کو ہمیشہ ایک مضبوط سہارا اور رہنمائی کی ضرورت ہوتی ہے، اور یہ سہارا صرف اللہ تعالیٰ کی ذات ہے۔ جیسا کہ اللہ تعالیٰ فرماتا ہے:

وَلَوْ لَا فَضْلُ اللَّهِ عَلَيْنَا وَرَحْمَتُهُ مَا زَكَا مِنْكُمْ مِّنْ أَحَدٍ أَبَدًا وَلَكِنَّ اللَّهَ يُزَكِّي مَن يَشَاءُ¹⁷

"اگر اللہ تعالیٰ کی رحمت اور کرم تم پر نہ ہوتا تو کوئی بھی شخص تم میں سے پاکیزہ نہ رہ پاتا، لیکن اللہ ہی ہے جو جسے چاہے پاکیزگی عطا فرماتا ہے۔

تزکیہ نفس: رسول اللہ ﷺ کی زندگی ایک مثالی نمونہ:

¹⁴ سورۃ القیامت 2:75

¹⁵ سورۃ محمد 12:47

¹⁶ شاہ ولی اللہ، قطب الدین احمد، رحمۃ اللہ البالغہ، 2/458 قومی کتب خانہ لاہور، 1983ء

¹⁷ سورۃ نور 21:24

Published:
February 02, 2026

اللہ کا من و کرم ہے کہ اس نے انسان میں برائی اور شر کے مقابلے اور سدباب کے لیے صلاحیت اور استعداد پیدا فرمائی۔ مزید کرم یہ فرمایا کہ اس کی رہنمائی کے لیے انسانی برادری ہی میں سے ایک مثالی نمونہ بھیج دیا انسانی کردار کو جلا بخشنے اور تزکیہ نفس کے لیے یہی موزوں اور مناسب بات تھی۔ حضرت شاہ ولی اللہؒ فرماتے ہیں "حقیقت یہ ہے کہ حکمت بالغہ کا تقاضا یہ تھا کہ آپ ﷺ عام مومنوں کے ساتھ ایسی زندگی بسر کرے جس کو ملکیت اور بہیمیت کا امتزاج کہنا چاہیے کیونکہ آپ دوسرے لوگوں کے لیے نمونہ عمل ہے۔ اس لیے جو کچھ بھی آپ ﷺ سے صادر ہو وہ ذوق اور وجدان کی بنا پر ہو صرف قیاس اور تخمین پر مبنی نہ ہو"۔¹⁸

حفظ الرحمن سیوہاروی تزکیہ نفس کے باب میں فرماتے ہیں "اللہ تعالیٰ نے تزکیہ نفس کی خدمت انبیاء علیہم السلام کے سپرد فرمائی ہے اور ان کی بعثت کا مقصد یہی تزکیہ نفوس ہے اور وہی اس کے مالک اور والی ہیں اور انہیں کے ہاتھ میں دعوت و تعلیم اور بیان و ارشاد کا معاملہ براہ راست سپرد فرمایا ہے اور ان کی یہ تعلیم صرف ذاتی خلق اور الہام پر مبنی نہیں ہے بلکہ وحی الہی کے ذریعے اس کی خدمت پر مامور ہیں اس لیے وہی امتوں کے نفوس کے حقیقی معالج ہیں"۔¹⁹

رسول اکرم ﷺ کا ہی یہ مقام و مرتبہ ہے کہ تزکیہ نفس کے لیے ان کے پاکیزہ سیرت و کردار کو رہنما بنایا جائے۔ آپ ﷺ فرماتے ہیں "نما بعثت لکم مکارم الاخلاق"۔²⁰ میں تو اس لیے بھیجا گیا ہوں کہ مکارم اخلاق کی تکمیل کروں۔ بہترین نمونہ عمل کے طور پر آپ ﷺ کے مقام کی گواہی قرآن خود دیتا ہے ارشاد الہی ہے:

وَإِنَّكَ لَعَلَىٰ خُلُقٍ عَظِيمٍ²¹

"یہ بات واضح ہے کہ آپ اخلاق کے بلند ترین درجے کے حامل ہیں

یہ وجہ ہے کہ آپ ﷺ اپنی خوئے شفقت و رحمت کی بنا پر سارے انسانوں کا مہرور و مرکز بن گئے۔ قرآن مجید اس کی گواہی یوں ملتی ہے:

فَبِمَا رَحْمَةٍ مِّنَ اللَّهِ لِنْتَ لَهُمْ وَ لَوْ كُنْتَ فَظًّا غَلِيظَ الْقَلْبِ لَا نَقُصُّوا مِنْ حَوْلِكَ²²
"تو کیسی کچھ اللہ کی مہربانی ہے کہ اے محبوب تم ان کے لیے نرم دل ہوئے اور اگر تند مزاج سخت دل ہوتے تو وہ ضرور تمہارے گرد سے پریشان ہو جاتے تو تم انہیں معاف فرماؤ"

آپ ﷺ کا اخلاق قرآن کریم کا عملی نمونہ تھا۔ ام المؤمنین حضرت عائشہ صدیقہ فرماتی ہیں:

¹⁸ شاہ ولی اللہ، قطب الدین احمد، حجتہ اللہ بالغہ، 381/2 قومی کتب خانہ لاہور، 1983ء

¹⁹ مولانا، حفظ الرحمن سیوہاروی، اخلاق و فلسفہ اخلاق، ص: 470، مکتبہ رحمانیہ اردو بازار، لاہور، 1976ء

²⁰ الامام مالک بن انس، موطا، باب حسن الخلق، ص: 904، دار احیاء کتب العربیہ، 1951ء

²¹ سورۃ القلم 68:4

²² سورۃ آل عمران 159:3

Published:
February 02, 2026

"ان خلق رسول الله كان القرآن" ²³

رسول اکرم ﷺ کا اخلاق قرآن تھا

مولانا حفظ الرحمن سیوہاروی فرماتے ہیں:

"امراض انسانی کے علاجوں میں تزکیہ نفس سے زیادہ سخت اور مشکل کوئی علاج نہیں ہے۔ پس جس شخص نے اس علاج کو ریاضت مجاہدہ اور گوشاہ نشینی کے ان طریقوں سے کرنا شروع کیا جس کا انبیاء کرام علیہم السلام کی تعلیمات سے کوئی سروکار نہیں ہے وہ اس مریض کی طرح ہے جو اپنا علاج طبیب کی رائے کے بغیر اپنی محض رائے سے کرتا ہے اور ظاہر ہے کہ اس نادان کی رائے طبیب کی رائے تک کیسے پہنچ سکتی ہے" ²⁴

"اللہ تعالیٰ نے ایک اور جگہ نفس کی مختلف حالتوں کا بیان کرتے ہوئے فرمایا:

"وَالشَّمْسُ وَضُحَاهَا وَالْقَمَرُ إِذَا تَلَمَّهَا وَالنَّهَارُ إِذَا جَلَسَتْهَا وَاللَّيْلُ إِذَا يَغْشَاهَا وَالسَّمَاءُ وَمَا بَنَاهَا وَالْأَرْضُ وَمَا طَحَاهَا وَنَفْسٌ وَمَا سَوَّاهَا فَأَلْهَمَهَا فُجُورَهَا وَتَقْوَاهَا قَدْ أَفْلَحَ مَنْ رَزَقَهَا وَقَدْ خَابَ مَنْ دَسَّاهَا" ²⁵

"سورج کی قسم اور اس کی روشنی کی قسم اور چاند کی قسم جب وہ سورج کی پیروی کرے (یعنی اس کی روشنی سے چمکے) اور دن کی قسم جب وہ سورج کو ظاہر کرے (یعنی اسے روشن دکھائے) اور رات کی قسم جب وہ سورج کو (زمین کی ایک سمت سے) ڈھانپ لے میں قسم کھاتا ہوں آسمان کی، اور اس قوت کی جس نے اسے ایک وسیع کائنات کی صورت میں بنایا، زمین کی قسم، اور اس قوت کی جو اسے سورج سے اپنی مقررہ حد تک کھینچ لے گئی، اور انسان کی جان کی قسم، اور اس جان کو مکمل توازن اور نفسیاتی درستگی عطا کرنے والے کی قسم، پھر اسی نے اسے اس کی برائی اور نیکی کی پہچان دے دی۔ بے شک وہ شخص فلاح پا گیا جس نے اس (نفس) کو (رذائل سے) پاک کر لیا اور اس میں نیکی کی نشوونما کی یقیناً خسارے میں وہی ہے جس نے اپنے نفس کو گناہوں میں مبتلا کیا اور نیکیوں کو چھپا دیا"

یہاں اگر مذکورہ آیات مبارکہ میں غور کریں نفس کی پاکیزگی کی اہمیت پر زور دینے کے لیے اللہ تعالیٰ نے نفس کی قسم اٹھاتے ہوئے فرمایا:

وَنَفْسٍ وَمَا سَوَّاهَا

"قسم ہے انسان کے نفس کی اور اس ذات کی جس نے اسے درست توازن کے ساتھ پیدا کیا۔"

بلکہ آٹھ قسمیں کھانے کے بعد ارشاد فرمایا:

قَدْ أَفْلَحَ مَنْ رَزَقَهَا وَقَدْ خَابَ مَنْ دَسَّاهَا

ان مذکورہ آیات مبارکہ کے علاوہ کئی مقامات پر اللہ عزوجل نے تزکیہ کی اہمیت و فضیلت کو بیان فرمایا ہے

²³ التقریری، مسلم بن حجاج، الجامع الصحیح، 169/2، دار الفکر بیروت 1985ء

²⁴ اخلاق و فلسفہ اخلاق، 271

²⁵ سورہ الشمس: 1-10

Published:
February 02, 2026

صحابہ کرام رضی اللہ عنہم کی مال و دولت سے بے نیازی، گھر اور اولاد کی پرواہ کے بغیر اللہ تعالیٰ اور محبوب رسول ﷺ سے دل سے محبت کو دیکھ کر، جاہل اور نادان کافروں نے انہیں ناسمجھی کا الزام لگایا، جس کا ذکر اللہ تعالیٰ نے اس طرح فرمایا:

وَإِذَا قِيلَ لَهُمْ امْنُوا كَمَا آمَنَ السُّفَهَاءُ أَلَا إِنَّهُمْ هُمُ السُّفَهَاءُ وَلَكِنْ لَا يَعْلَمُونَ²⁶

"اور جب ان سے کہا جائے ایمان لاؤ جیسے اور لوگ ایمان لائے ہیں تو کہیں کیا ہم احمقوں کی طرح ایمان لے آئیں سنتا ہے وہی احمق ہیں مگر جانتے نہیں"

تزکیہ نفس اور تصفیہ قلب کی غیر معمولی اہمیت کے پیش نظر سیدی رسول اللہ ﷺ نے اپنی پوری حیات مبارکہ میں ہر لمحہ تزکیہ نفس کو پیش نظر رکھا، بلکہ اس کی روح کو دیگر عملی احکام شریعت پر غالب حیثیت دی۔ یہی وجہ ہے کہ آپ ﷺ نے باطنی اصلاح کو ظاہری اعمال کی اساس قرار دیا۔

چنانچہ منقول ہے کہ ایک موقع پر جب حضور نبی کریم ﷺ جہاد سے واپس تشریف لائے تو آپ ﷺ نے صحابہ کرام رضی اللہ عنہم سے ارشاد فرمایا:

أَتَيْتُمْ مِّنَ الْجِهَادِ الْأَصْغَرِ إِلَى الْجِهَادِ الْأَكْبَرِ

"تم نے چھوٹے میدان سے بڑے میدان جہاد کی جانب رخ کیا ہے"

صحابہ کرام (رضی اللہ عنہم) نے عرض کی یا رسول اللہ (ﷺ)! جہاد اکبر کیا چیز ہے؟ تو رسول اللہ (ﷺ) نے ارشاد فرمایا:

مُجَاهِدَةُ النَّفْسِ²⁷

وہ نفس کا مجاہدہ کرنا ہے

چونکہ رسول اکرم ﷺ کی توجہ کا حقیقی اور مرکزی محور تزکیہ نفس اور تصفیہ قلب تھا، اس لیے آپ ﷺ نہ صرف اپنے صحابہ کی ظاہری حالت کا مشاہدہ فرماتے، بلکہ ان کی باطنی کیفیت اور قلبی احوال کے بارے میں بھی وقتاً فوقتاً دریافت فرمایا کرتے تھے۔ آپ ﷺ کی نظر میں ایمان محض ظاہری اعمال کا نام نہیں تھا، بلکہ اس کی اصل روح دل کی کیفیت اور باطن کی صداقت تھی۔

چنانچہ حضرت حارث بن مالک انصاریؓ سے مروی ہے کہ ایک مرتبہ وہ حضور نبی کریم ﷺ کے پاس سے گزرے تو آپ ﷺ نے ان سے ارشاد فرمایا

"اے حارث! تو نے کیسے صبح کی؟ انہوں نے عرض کیا: میں نے سچے مومن کی طرح یعنی (حقیقت ایمان کے ساتھ) صبح کی آپ (ﷺ) نے ارشاد فرمایا: اے

حارث! غور کرو، دیکھو کہ تم کیا کہہ رہے ہو۔ حضور نبی کریم ﷺ نے فرمایا: "یقیناً ہر چیز کی کوئی نہ کوئی حقیقت ہوتی ہے، تو پھر تمہارے ایمان کی کیا حقیقت

²⁶ سورہ البقرة: 2:13

²⁷ ابن بطلان، علی بن خلف بن عبد الملک شرح صحیح البخاری لابن بطلان، باب مَنْ جَاهَدَ نَفْسَهُ فِي طَاعَةِ اللَّهِ، 210/10 السعدیة، الرياض، مکتبۃ الرشید، الطبعة: الثانية، 1423ھ

Published:

February 02, 2026

ہے؟ عرض کیا گیا: "یا رسول اللہ ﷺ، میرا نفس دنیا سے بے رغبت ہو چکا ہے۔" اور اسی وجہ سے اپنی راتوں میں بیدار اور دن میں (دیدارِ الہی کی طلب میں) بیاسا رہتا ہوں اور حالت یہ ہے گویا میں اپنے رب کے عرش کو سامنے دیکھ رہا ہوں اور گویا کہ میں، جنت میں اہل جنت کو ایک دوسرے سے ملتے ہوئے دیکھ رہا ہوں اور گویا کہ میں، دوزخ میں دوزخیوں کو تکلیف سے چلاتے دیکھ رہا ہوں۔" حضور نبی کریم (ﷺ) نے ارشاد فرمایا:

يَا حَارِثُ عَرَفْتُ قَالِزْمَ، فَلَا تَأْثَرُ²⁸

"اے حارث! تو نے (حقیقت ایمان کو) پہچان لیا، اب (اس سے) چٹ جا۔ یہ کلمہ آپ (ﷺ) نے تین مرتبہ فرمایا"

یہ رسول اللہ (ﷺ) کی تعلیم و تربیت کا نتیجہ تھا کہ صحابہ کرام (رضی اللہ عنہم) کو سیدی رسول اللہ (ﷺ) کی نگاہِ ناز و رفاقت مبارک سے جو تزکیہ نفس اور تصفیہ قلب نصیب ہوا وہ اس کو متاعِ بے بہا سمجھ کر دنیا کی ہر چیز پر اس کو فوقیت دیتے اور نہ صرف اس کی حفاظت کرتے اس کے اندر ہر لمحہ اضافہ کی طلب موجزن رہتی ہے، جس کا ذکر روایتِ نبوی میں موجود ہے۔ حضرت حنظلہ رضی اللہ عنہ ایک دن ایک خاص احتسابی کیفیت میں سوچتے سوچتے رونے لگے اور اسی حالت میں سیدنا حضرت ابو بکر (رضی اللہ عنہ) کے پاس سے گزرے تو رو رہے تھے تو حضرت ابو بکر صدیق (رضی اللہ عنہم) نے فرمایا: اے حنظلہ تمہیں کیا ہوا؟ حضرت حنظلہ رضی اللہ عنہ نے عرض کیا: "اے ابو بکر! حنظلہ منافق ہو گیا ہے۔ حضرت حنظلہ رضی اللہ عنہ بیان فرماتے ہیں کہ ہم حضور نبی کریم ﷺ کی مجلس مبارک میں ہوتے تھے، اور آپ ﷺ ہم سے دوزخ و جنت کے بارے میں گفتگو فرماتے تھے۔ تو ایسا معلوم ہوتا ہے جیسا کہ ہم اپنی آنکھوں سے دیکھ رہے ہیں پھر جب ہم اپنی حرم اور مال و اسباب کی طرف لوٹے ہیں تو اکثر باتیں بھول جاتے ہیں۔ حضرت ابو بکر صدیق رضی اللہ عنہ نے یہ بات سن کر فرمایا: "اللہ کی قسم! میری حالت بھی ایسی ہی ہے۔" (آؤ) میرے ساتھ حضور نبی کریم ﷺ کے پاس چلیں۔ حضرت حنظلہ رضی اللہ عنہ بیان فرماتے ہیں کہ ہم دونوں حضور رسالت مآب ﷺ کی بارگاہ مبارک میں حاضر ہو گئے۔ جب رسول اللہ ﷺ نے اپنے غلام کو دیکھا تو ارشاد فرمایا: اے میرے حنظلہ تجھے کیا ہوا؟ حضرت حنظلہ عرض کی "یا رسول اللہ (ﷺ)! حنظلہ منافق ہو گیا،" اپنی گفتگو کو آگے بڑھاتے ہوئے عرض کرتے ہیں کہ یا رسول اللہ (ﷺ)! جب ہم آپ (ﷺ) کے پاس ہوتے ہیں اور آپ (ﷺ) ہمیں وعظ و نصیحت میں جنت و دوزخ کا ذکر فرماتے ہیں ایسا معلوم ہوتا ہے گویا کہ ان دونوں کو ہم اپنی آنکھوں سے دیکھ رہے ہیں۔ اور جب ہم واپس لوٹے ہیں اور بیویوں اور مال و اسباب کی مشغولیات کی وجہ سے بہت سی باتیں بھول جاتے ہیں، تو وہ کیفیت باقی نہیں رہتی۔" حضرت حنظلہ رضی اللہ عنہ بیان فرماتے ہیں کہ آقا کریم ﷺ نے میری پوری بات غور سے سنی اور پھر ارشاد فرمایا:

²⁸ الطبرانی، سلیمان بن أحمد، المعجم الکبیر، باب: الحارث بن مالک الأنصاری رضی اللہ تعالیٰ عنہ، رقم الحدیث: 3367، 266/03، مکتبۃ ابن تیمیہ - القاهرة الطبعة: الثانیة

Published:

February 02, 2026

لَوْ تَذَوُّمُونَ عَلَى الْحَالِ الَّذِي تُقَوْمُونَ بِهَا مِنْ عِنْدِي لَصَافَحْتُكُمْ الْمَلَائِكَةَ فِي مَجَالِسِكُمْ وَفِي طُرُقِكُمْ وَعَلَى فُرُشِكُمْ وَلَكِنْ يَا حَنْظَلَةُ سَاعَةً وَسَاعَةً وَسَاعَةً²⁹

"اگر تم اسی کیفیت پر قائم رہو، جس کیفیت میں میرے پاس ہوتے ہو، تو فرشتے تمہاری مجلسوں میں، تمہارے بستروں پر اور تمہارے راستوں میں تم سے مصافحہ کریں، لیکن اے حنظلہ! یہ کیفیت ہر وقت قائم نہیں رہتی، بلکہ وقت وقت کی بات ہے۔"

ان روایات مبارکہ سے تزکیہ نفس اور تصفیہ باطن کی غیر معمولی اہمیت پوری طرح واضح ہو جاتی ہے۔ مزید برآں، تزکیہ نفس اور تطہیر قلب کی عظمت و ضرورت سیدی رسول اکرم ﷺ کے دیگر ارشادات مبارکہ سے بھی بخوبی ظاہر ہوتی ہے۔

حضرت فضالہ بن عبید رضی اللہ عنہ روایت کرتے ہیں کہ رسول اللہ ﷺ نے حجۃ الوداع کے موقع پر ارشاد فرمایا:

الْمُجَاهِدُ مَنْ جَاهَدَ نَفْسَهُ فِي طَاعَةِ اللَّهِ³⁰

حقیقی مجاہد وہ ہے جو اپنے نفس کو اللہ تعالیٰ کی اطاعت پر آمادہ کرنے کے لیے مسلسل جدوجہد کرتا ہے۔

حضرت محمد بن کعب (رضی اللہ عنہ) روایت بیان فرماتے ہیں:

إِذَا أَرَادَ اللَّهُ بَعْدَ خَيْرٍ فَفَقَّهَهُ فِي الدِّينِ، وَرَهَّدَهُ فِي الدُّنْيَا، وَبَصَّرَهُ عَيْنَهُ فَمَنْ أُوتِيَ هَذَا فَقَدْ أُوتِيَ خَيْرَ الدُّنْيَا وَالْآخِرَةِ³¹

"جب اللہ پاک کسی بندے کے بارے میں بھلائی کا ارادہ فرماتا ہے تو اس کو دین کی فہم عطا فرماتا ہے۔ دنیا میں زہد عطا فرماتا ہے اور اسے اپنے عیوب پہ مطلع فرماتا ہے۔

پس جس (خوش قسمت) کو یہ چیزیں عطا کی گئی اس کو دنیا اور آخرت کی بھلائی عطا کی گئی۔"

انسانی بدن میں دل کو مرکزی اور نہایت اہم مقام حاصل ہے، کیونکہ اس کی تصفیہ و اصلاح پر پورے جسم کی صلاح و فساد کا دار و مدار ہوتا ہے۔ اگر دل درست ہو جائے

تو اعمال بھی درست ہو جاتے ہیں، اور اگر دل بگڑ جائے تو پورا وجود بگاڑ کا شکار ہو جاتا ہے۔ اسی بنیادی حقیقت کی طرف اشارہ کرتے ہوئے رسول اکرم ﷺ نے

ارشاد فرمایا:

أَلَا وَإِنَّ فِي الْجَسَدِ مُضْغَةً، إِذَا صَلَحَتْ، صَلَحَ الْجَسَدُ كُلُّهُ، وَإِذَا فَسَدَتْ، فَسَدَ الْجَسَدُ كُلُّهُ، أَلَا وَهِيَ الْقَلْبُ³²

"سن لو! بدن میں گوشت کا ایک ٹکڑا ہے، اگر وہ درست ہو جائے تو پورا جسم درست ہو جاتا ہے، اور اگر وہ خراب ہو جائے تو پورا جسم خراب ہو جاتا ہے۔ خبردار! وہ

ٹکڑا دل ہے۔"

²⁹ الترمذی، محمد بن عیسیٰ، سنن الترمذی، ایڈیشن دوم، ۱/۴۰۶، ابواب صفحہ القلیہ، ۶۶۶/۰۴، رقم الحدیث: ۲۵۱۴، الناشر: شرکت مکتبہ و مطبعہ مصطفیٰ البابی الحلبي مصر ۱۳۹۵ھ

³⁰ احمد بن محمد بن حنبل، مسند الامام احمد بن حنبل، باب: مُنْتَزَعَاتُ بَنِي مُسَيَّدٍ الْأَنْصَارِيِّ رَضِيَ اللَّهُ تَعَالَى عَنْهُ، رقم الحدیث: ۳۸۱/۳۹، ۲۳۹۵۸، بیروت، مؤسسة الرسالة، ۱۴۲۱ھ

³¹ ابن ابی شیبہ، أبو بکر بن ابی شیبہ، عبد اللہ بن محمد بن ابراہیم بن عثمان، الکتاب المصنف فی الاحادیث والآثار، کتابہ الفقہاء، ۲۴۰/۶، رقم الحدیث: ۳۱۰۴۹، الناشر: مکتبۃ الرشید، الریاض

³² البخاری، محمد بن اسماعیل، الجامع الصحیح، ایڈیشن اولی، کتاب الایمان، ۲۰/۰۱، رقم الحدیث: ۵۲، دار: طوق النجاة۔ ۱۴۲۲ھ

Published:
February 02, 2026

ایک مقام پر رسول اللہ (ﷺ) نے دل کے تصفیہ کی طرف رہنمائی فرماتے ہوئے ارشاد فرمایا:

عبداللہ بن عمر حضور نبی کریم (ﷺ) سے بیان کرتے ہیں کہ آپ (ﷺ) نے ارشاد فرمایا:

لِكُلِّ شَيْءٍ صِقَالُهُ وَصِقَالُهُ الْقُلُوبِ ذِكْرُ اللَّهِ

"ہر چیز کی صفائی کے لیے ایک آلہ ہوتا ہے، اور دلوں کو جلا بخشنے والا آلہ ذکرِ الہی ہے۔"

اس حدیث مبارک کی تشریح میں ملا علی قاریؒ رقم طراز ہیں کہ:

ہر چیز جب زنگ آلود ہو جائے، تو اسے حقیقی یا مجازی طور پر صیقل (چکانے) کے لیے کسی نہ کسی آلے کی ضرورت پڑتی ہے، تاکہ اس پر چڑھی گرد و غبار اور میل کچیل کو دور کیا جاسکے۔

امام ابن حجر عسقلانی رحمہ اللہ کے مطابق، دل بھی ایسی ہی ایک لطیف حقیقت ہے، جو جب غفلت، خواہشات اور گناہوں کی وجہ سے زنگ آلود ہو جائے، تو اس کی صفائی اور تزکیہ کے لیے ایک مخصوص صیقل درکار ہوتا ہے — اور وہ صیقل ہے ذکرِ الہی۔

بے شک، دل کو اللہ تعالیٰ کے ذکر سے جلا ملتی ہے، کیونکہ یہی ذکر دل پر چڑھے ہوئے اغیار اور دنیا کی آلائشوں کے غبار کو دھو دیتا ہے۔ جب دل اس ذکر سے روشن ہو جاتا ہے تو وہ انوارِ الہیہ کے مظاہر کو قبول کرنے کے قابل بن جاتا ہے اور حق کے مشاہدے کا آئینہ بن جاتا ہے۔

خلاصہ کلام:

حدیث پاک کا مفہوم ہے کہ جب آدمی گناہ کرتا ہے تو اس وقت اسکے دل پر ایک سیاہ دھبہ لگ جاتا ہے گویا گناہ کے اثرات سے دل میلے ہوتے ہیں اور گناہوں سے پاک ہونے کا مطلب ہے دل کا پاک ہونا، اسی کو تصوفِ طہارتِ باطنی کہتے ہیں اور قرآن اس کو تزکیہ کا نام دیتا ہے۔ یہ عمل تصوف (طہارتِ باطنی) یعنی تزکیہ نفس اللہ تعالیٰ کے ہاں اس قدر اہمیت کا حامل ہے کہ اسے انبیاء کرام (علیہم السلام) کے فرائضِ منصبی میں شامل فرمایا ہے اور بعثت محمدی (ﷺ) سے قبل انبیاء کرام (علیہم السلام) کے نزدیک تزکیہ نفس کی قدر و منزلت کا اندازہ اس بات سے بھی لگایا جاسکتا ہے کہ سیدنا حضرت ابراہیم (علیہ السلام) جب بارگاہِ صمدیت میں بعثتِ محمدی (ﷺ) کے لئے دعا مانگتے ہیں تو کس انداز سے دعا مانگتے ہیں اور جس علم کے ضمن میں اس کو موضوعِ بحث بنایا جاتا ہے اس کو علم تصوف کہتے ہیں اور اسی تصوف کے بارے میں عبدالقادر الجیلانی الحسینی والْحُسَینِ (رضی اللہ عنہ) ارشاد فرماتے ہیں:

Published:

February 02, 2026

وَلَمْ يُسَمِّ أَهْلُ النَّصُوفِ إِلَّا لِتَصْفِيَةِ بَاطِنِهِمْ³³

"صوفیاء کو ان کے باطن کی صفائی کی وجہ سے اہل تصوف کہا جاتا ہے۔"

حضرت سخی سلطان باہو صاحب (قدس اللہ سرہ) ارشاد فرماتے ہیں:

تصوف دل سے ماسویٰ اللہ کا رنگ اُتارنے کی راہ ہے³⁴

"لیکن یاد رہے کہ یہ علم تصوف توحید کا علم ہے جو صرف دوستانِ الہی کو نصیب ہوتا ہے وہ شخص احمق ہے جو اہل اللہ فقیروں کو مجنون و دیوانہ سمجھتا ہے اور ان کے

مراتب سے محروم رہتا ہے۔ دنیا داری میں عقلمند اہل ہوا ان اہل اللہ کو نہیں پہچانتے۔"³⁵

مزید ارشاد فرمایا: "علم تصوف سے عارفِ رحمتِ الہی کی پناہ میں رہتا ہے جو کوئی علم تصوف پڑھنے سے منع کرتا ہے وہ زندیق ہے۔"

³³ شیخ، عبدالقادر جیلانی، سرالاسرار، فی مایحتاج الیہ الا برار، اردو بازار، لاہور

³⁴ سلطان العارفین، باہو، عقلی بیدار، ایڈیشن ششم، ص: 23 لاہور، العارفین پبلیکیشنز 2015ء

³⁵ سلطان العارفین، باہو، نور الہدی، ایڈیشن ہفتم، ص: 215 لاہور، العارفین پبلیکیشنز 2014ء